



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta ta' l-10 ta' Ottubru, 2011

Citazzjoni Numru. 720/2009

**Id-Direttur, Qrati Ċivili u Tribunali bħala Registratur,
Qrati u Tribunali Ċivili**

-vs-

George Baldacchino

Il-Qorti,

Rat ir-rikors ġuramentat ipprezentata fit-23 ta' Lulju 2009 li permezz tiegħu l-attur ppremetta:

1. Illi permezz ta' Mandat ta' Qbid Kawtelatorju Nru: 696/05CX kienu nqabdu diversi oġġetti proprjeta' tal-intimat fuq talba ta' martu Mary Baldacchino, fosthom '*two post jack* tal-marka OMCN', kif jidher aħjar deskritt fir-rapport manuskritt tal-Marixxal Xuereb datat 27 ta' April 2005, hawn esebit u mmarkat Dok A;

2. Illi, permezz ta' Mandat ta' Qbid Eżekuttiv Nru 3224/06LM, maħruġ fuq talba tal-istess Mary Baldacchino fit-28 ta' Novembru 2006, saret rikonjizzjoni tal-oġġetti ġja' maqbuda bil-mandat preċedenti iżda t-*'two post jack* tal-marka OMCN' ma nstabx, kif jidher aħjar fir-rapport manuskritt tal-Marixxall Muscat datat 31 ta' Jannar 2007, hawn esebit u mmarkat Dok B;

3. Illi, fid-19 ta' Novembru 2008, saret is-subasta tal-oġġetti maqbuda permezz ta' Mandat ta' Qbid Nru 696/05CX, kif jidher fl-anness avviż datat 7 ta' Lulju 2008 hawn esebit u mmarkat Dok C;

4. Illi, madankollu, fid-19 ta' Novembru 2008, it-*'two post jack* tal-marka OMCN' baqa' ma nbiegħx peress illi kien għadu ma nstabx sakemm saret is-subasta, u dana kif jidher fil-verbal tas-subasta datat dakinhar stess u hawn esebit u mmarkat Dok D;

5. Illi fl-24 ta' Novembru , Mary Spiteri ġja' Baldacchino għamlet rikors, hawn esebit u mmarkat Dok E fejn għabet dana kollu a konjizzjoni ta' dina l-Onorabbli Qorti u talbet illi jinbdew il-proċeduri ta' disprezz kontra l-awtorita' tal-Qorti;

6. Illi l-Qorti, fl-20 ta' Frar 2009, ordnat lir-Registratur tal-Qorti sabiex jiproċedi, u dana kif jidher fl-anness Dok F;

7. Illi għalhekk kellu jsir dan ir-rikors.

Għaldaqstant in vista tas-suespost, tgħid l-intimata għaliex m'għandhiex din l-Onorabbli Qorti, prevja kull dikjarazzjoni neċessarja u opportuna:

1. Issib lill-intimat ħati ta' disprezz kontra l-awtorita' tagħha *ai termini* tal-artikolu 997 tal-Kap 12 tal-Liġijiet ta' Malta;

2. Tikkundanna lill-intimat għall-pieni ndikati fl-istess artikolu u tikkundannah għall-prigunerija għal żmien sa xahar jew għal multa ta' mhux inqas minn mitejn u tlieta u

Kopja Informali ta' Sentenza

tletin Euro (€233) u mhux aktar minn elfejn tlett mija u tletin Euro (€2,330) jew għall-multa u prigunerija flimkien;

3. Timponi kwalunkwe ordni oħra meħtieġa fuq l-intimat *ai termini* tal-artikolu 997 sub-artikolu (2) tal-Kap 12 tal-Liġijiet ta' Malta nkluż billi tiffissa żmien perentorju sakemm dawn l-istess ordnijiet għandhom jiġu sodisfatti mill-intimat;

Bl-ispejjeż u bl-ingunzjoni tal-intimat in subizzjoni, u bir-riserva ta' kull dritt ta' azzjoni ulterjuri u skond il-liġi;

Rat id-dikjarazzjoni maħlufa tal-attur u l-lista tax-xhieda.

Rat ir-risposta ġuramentata tal-konvenut George Baldacchino ppreżentata fid-9 ta' Ġunju 2010, li permezz tagħha eċċepixxa:

1. Illi t-talbiet attriċi għandhom jiġu miċħuda peress illi dak li għamel l-esponenti m'għamlux b'disprezz lejn l-Awtorita' ta' dina l-Onorabbli Qorti iżda seħħ peress li l-esponenti ġenwinament u kif ser jirriżulta waqt il-ġbir tal-provi kien iddispona minn dawn l-effetti mobbli meta tkissru u saru bla valur ta' xejn.

Bl-ispejjeż.

Rat id-dikjarazzjoni maħlufa tal-konvenut u l-lista tax-xhieda.

Rat l-atti proċesswali.

Semgħet ix-xhieda;

Rat il-verbal tas-seduta tat-23 ta' Mejju 2011 illi permezz tiegħu l-kawża tħalliet għas-sentenza;

Ikkunsidrat;

Illi din hija kawża dwar disprezz lejn l-Awtorita' tal-Qorti mressqa mill-attur wara li l-konvenut kif spjegat fir-rikors impedixxa li ssir subasta billi l-oġġett in kwistjoni sparixxa

Kopja Informali ta' Sentenza

meta kien palesament fil-pussess tiegħu. Dan sar in segwitu għal rikors ta' martu u d-digriet tal-Qorti illi ordnat li ssir din il-kawża.

Illi l-konvenut kif ingħad qed jeċċepixxi li huwa qatt ma ried jagħmel xi att ta' disprezz lejn l-Awtorita' tal-Qorti, għalkemm ma ressaq ebda prova.

Illi kif intqal fis-sentenza fl-ismijiet “**Registratur tal-Qrati Superjuri vs Kristinu Giordmaina**” (25 ta' Settembru 2003 – JRM) deċiża minn din il-Qorti diversament preseduta:

*“Il-proċedura ta' disprezz għandha natura partikulari. Hija maħsuba biex tħares ir-rispett li għandu jingieb lill-Qorti. Waħda mis-setgħat ewlenin ta' kull Qorti hija li tagħti ordnijiet lil xi ħadd, kemm jekk biex il-persuna tagħmel xi ħaġa jew biex dik il-persuna ma tagħmilx xi ħaġa ... Kif jgħalliem **Lord Denning**, ‘This kind of contempt has the characteristics which are common to all contempts of Court. It is a criminal offence. It must be proved beyond reasonable doubt. (In re **Bramblevale Limited** – 1970).*

Illi minbarra dan xilja ta' disprezz iġġib magħha l-ħtieġa li tiġi ppruvat, minn min qiegħed jixli, il-fehma tal-persuna mixlija li tisfida l-ordni tal-Qorti u b'konsegwenza ta' hekk l-Awtorita' tagħha.

*Illi madankollu din l-intenzjoni ma tiddependix minn jekk il-persuna mixlija tqisx l-ordni mogħti lilha bħala wieħed korrett jew le; is-siwi ta' dik l-ordni, sakemm ma jitħassarx b'ordni oħra tal-Qorti nnifisha jew ta' Qorti oħra, huwa raġuni oġġettiva li torbot lill-mixli li joqgħod għaliha, jaqbel jew ma jaqbilx magħha. Hekk stabbilew il-Qrati tagħna, ukoll fejn wara rriżulta li l-ordni tal-Qorti kienet nulla u bla siwi. (Appell Ċivili, “**Edward Camilleri vs Carmelo Vella**” tas- 7 ta' Ottubru 1997).”*

Illi l-attur għalhekk fil-kawża m'għandu xejn x'jirbaħ għajr li jiżgura li tiġi mħarsa l-amministrazzjoni tal-gustizzja – “**Il-Qorti vs Camilleri**” Vol. LXXIV-iii-546).

Kopja Informali ta' Sentenza

Illi mill-provi li tressqu quddiemha l-Qorti hija konvinta li l-konvenut għamel minn kollox u rnextielu jevita li jsiru l-atti esekuttivi biex il-kreditu ma' martu ma jigix sodisfatt. Dan huwa konfermat mid-depożizzjoni tal-marixxall li kellu jeseqwixxi l-mandat. Jidher ben ċar li l-konvenut huwa persuna li jidhrilha li hija 'l fuq mill-ligi. Il-Qorti pero' se tagħtih ċans biex jevita l-ħabs billi timponilu terminu għall-ħlas tal-multa.

Għal dawn il-motivi l-Qorti tiddeċiedi din il-kawża billi filwaqt li tiċhad l-eċċezzjonijiet tal-konvenut, tilqa' t-talbiet kollha attriċi u *ai termini* tal-Artikoli 997 *et sequitur* tal-Kap. 12 tikkundanna lill-konvenut iħallas lill-attur ammenda ta' elf Euro (€1,000) fi żmien xahar mil-lum; liema ammenda tkun konvertibbli f'sitt ijiem prigunerija jekk il-konvenut jonqos li jħallas fiż-żmien stipulat.

L-ispejjeż tal-kawża jkunu sopportati mill-istess konvenut.

Moqrija.

< Sentenza Finali >

-----TMIEM-----